

ghandha tkun imnaqqxa kull hin u kullimkien fil-qalb u fil-mohh ta' kull nistrani. Il-lum ukoll il-messagg bibliku ta' Dante, kif insibuh fl-opra grandjuza tieghu, jurina t-triq wahdanija li fuqha ahna l-insara ghandna nimxu jekk irridu tassew nilhqu l-veru gid taghna u l-qdusija ta' ruhna. Nitghallmu, ghalhekk, ahna wkoll minn Dante, li gharaf ighozz b'imhabba kbira l-Kotba Mqaddsa, nghixu ha'ja qaddisa billi fuq it-taghlim ta' Kristu, fl-imhabba safja ta' Marija Vergni u fuq l-ezempju ta' l-erwieh qaddisa tat-Testment il-Qadim u tat-Testment il-Gdid, inwettqu ghemil ta' fejda li jkun jiswielna ghall-hajja ta' dejjem.

QALB

Ta' PETER A. CARUANA

Blanzun
maghluq fuq dirghajn ommu gewwa l-gonna.
Wahda war' l-ohra jifthu
petali sbieh
u jroxxu bla mistrieh
ir-riha,
Gewwa l-gonna timentela
l-arja bil-fwieha.
Farfett minqux b'kull lewn jghaddi jittajjar.
Milqut minn dak il-gmiel
jinzel jistrieħ
fuq dak il-ward sabih.
U l-qalb tal-fjur imberrha għall-imhabba
il-hlewwiet taghha thalli
fuq xoffet il-farfett.
Ferhan jissieheb m'ohra.
Isoff u jerga' jtir
lil hemm...
'il boghod, 'il boghod fejn qatt il-fjur ma holom
imhabbtu ser itemm.
U fuq ward iehor isbah,
milqut bin-nwar biss ta' xemx fietla
ihalli l-farfett l-għasel
li fuq xofftejh
iwassal
fil-gonna mbieghda
taż-żmien...
fl-Eternità.

CETTA L-INTERNAZZJONAL

ESSAY NARRATTIV

ta' WALLACE Ph. GULIA

Lil Cetta l-Internazzjonal ma ridtx taraha meta kellha hamsa u sittin sena. Sa dak in-nhar, iż-żmien kien ilu li garra mal-wied tieghu. Wiccha kien tqadded, u tkemmex; il-mixja, li dari kienet hekk dritta li minn kull fejn kienet tghaddi kont tisma' tisfira twila twila erba' kantunieri, kienet tghawget ghax sieqha x-xellugija kienet zammitilha meta kellha mal-hamsin sena; u l-erbatax-il tarbija, li kienet xtrat fi żmienha, kienu kollha hallew fuqha gheliem li ma jahfruha lil hadd. Fil-bidu kienet żarmat mis-snien; imbagħad xagħarha kien hfeilha u meta kienet toqghod fix-xemx, minn bejn ix-xagħar kienet tidher il-qorriegħa ta' rasha.

Imma meta kellha wiehed u ghoxrin sena kienet l-ghaxqa tas-Siggiewi fejn kienet twieldet u trabbiet; haddejha homor, xagħarha qamhet il-lewn; twila twila u rqiqa rqiqa, kienet l-ghira tat-tfaj- liet shabha kollha. Fuq kollox kienet taf tmur wisq man-nies, taf thenn u tisma' u tidhak għal kull haġa ta' xejn.

Kellha ġuvintur għal warajha daqs ix-xagħar ta' rasha. Ma setax jonqos! Imma hej!, Cetta ma kenitx intelqet malajr malajr. Kienet taf xi trid; u ma kenitx bi hsiebha titqanna bl-ewwel wiehed li jfettillu jdahhal f'rasu l-fellus tal-gmiel tagħha.

Dik il-habta, qabel l-ewwel gwerra kbira, f'Malta kien hawn hafna flieles fuq it-Taljani, billi konna niftahru b'qoxra jew tieliqa ta' kultura Taljana. U Cetta, li kellha l-gmiel jaqlagħha, kienet twebblet bl-ikrah li ma' Malti ma kenitx tista' ssib xortiha, u kieku xtaqet tista' tghaddi minn nofs ir-rahall tagħha kburija li rnexxielha tisraq il-qalb ta' frustier; u dan il-frustier, dik il-habta, Taljan, jew Sqalli seta' jkun! U fid-dinja mhux hekk jigris? Min jinkaram għal haġa u jkun imhejji jistenna sakemm isseħħ, fl-ahhar jasal biex jaqta' xewqtu, imqar li kien l-ilma jizfen. Kif jghidu l-Inglizi, "Where there is a will there is a way." U darba minnhom dahal il-Port il-Kbir bastiment Taljan u l-bahrin niżlu jagħmlu erba' passi u jimirhu ftit fil-"fior del mondo". Wiehed minnhom wasal sas-Siggiewi u lemah lil Cetta għaddejja għal ghonq it-triq. Qab Cetta habbtet sitta, sitta. "Tghid hawn hu?" Xehtet harsitha f'harstu u ma harkithiex. L-Isqalli, ghax Sqalli kien, ma ddejjax; tridx tmur! tfajla bħal dik, u hu ilu sajjem dawk it-tliet ġimghat! hass id-demmi tiela' għal rasu u biex ma ntawwalx, f'kemm ili ngħidlek, resaq fuqha; kellimha u dak in-nhar hangu flimkien.